

समां - 12:25 hrs.

<><><><><><>

### GST Reforms

वस्तु ते सेवा कर यानि जी.एस.टी दि'आं नमियां दरां अज्जै थमां लागू होई गेइयां न। 12 ते 28 फीसद दे टैक्स स्लैब दी थाहर हुन 5 ते 18 फीसद दी स्लैब गै वजूद च रौहग। लग्जरी ते किश होर उत्पादें गी छोड़िये सारियां चीजां ते सेवां, इ'नें दौनें स्लैबें च आई जाडन। प्रधानमंत्री नरेन्द्र मोदी होरें जंदे रोज राष्ट्र गी सम्बोधित करदे होई नराते यानि अज्जै थवां लागू होआ रदे जी.एस.टी सुधारें गी 'बचत उत्सव' दा नांs दिता। उ'नें आखेआ जे अज्जै थवां लोक अपनियां पसंदीदा चीजां घट्ट कीमतें पर नमीं जी.एस.टी दी दरें स्हाबै खरीदी सकडन। उ'नें आखेआ जे नरातें दे पैहले दिनै पर 'बचत उत्सव' कन्नें मुख्य आत्मनिर्भर भारत दी दिशा च महत्वपूर्ण गैह् पुट्टा रदा ऐ। समाज दे हर तबके कन्नें सरबंध रक्खने आहले लोक नमें टैक्स सुधार सरिस्ते दा सुआगत करा'रदे न जेहदे आम इस्तेमाल आहिलियां तकरीबन सब्बै चीजां-बस्तां सस्तियां होई गेइयां न।

<><><><><><>

### Prog Announcement GST

आकाशवाणी जम्मू दा क्षेत्रीय समाचार एकांश 'अगली पीढ़ी दे जी.एस.टी. सुधारें मतल्लक विशे पर 15एं मिनटें दी इक बशेश परिचर्चा प्रसारित करा'रदा ऐ।

एह परिचर्चा जंदी 19 सितम्बर गी प्रसारत कीते गेदे बशेश कार्यक्रम दा दुआ भाग ऐ ते एह जी.एस.टी दी 18 फीसद ते 40 फीसद आहली स्लैब दे अमल च औने सने 28 फीसद जीएसटी स्लैब गी खत्म करी देने उप्पर आधारित होग। कल मंगलवारें 23 सितंबर गी बड्डलै 8 बज्जियै 45एं मिनटें पर इस प्रोग्राम दा विशेष प्रसारण होग। इस कार्यक्रमै च साढ़ी परौहिनयां होडन जम्मू-कश्मीर सरकार दे स्टेट टैक्स विभाग दिआं एडीशनल कमिशनर ते जम्मू-कश्मीर प्रशासनिक सेवा दिआं वरिष्ठ अधिकारी श्रीमति नमरिता डोगरा, जेड़ियां इस विशे पर अपने माहिराना बचार सांझे करडन। इंदे कन्नै गल्लबात मेरे यानि विजय बजाज आसेआ कीती जाहग। सुनदे रवो आकाशवाणी समाचार जम्मू मीडियम वेब 303 मीटर 990 किलोहर्टज पर ते एफ.एम 100.3 मेगाहर्टज पर।

<><><><><><>

Jitendra Start up

केन्द्री मंत्री डाक्टर जीतेन्द्र सिंह होरें पिच्छले 11एं बरें दरान मोदी सरकार आसेआ रम्भी गेदी बक्ख-बक्ख योजनाएं दा लाह नौजवानें तोहड़ी पुजाने लेई जम्मू-कश्मीर च इक समर्पित स्टार्ट-अप जागरूकता अभियान चलाने दी जरूरतै पर जोर पाया ऐ। केन्द्री मंत्री होरें एह गल्ल जम्मू च इक कन्कलेव गी संबोधित करदे होई आखी। उ'नें गलाया जे साढ़े देसै दे नौजवानें इस मिथक गी गलत साबत करी दिता ऐ जे स्टार्ट-अप छड़े बड्डे शैहरें च बधी-मठोई सकदे न। उ'नें आखेआ जे तकरीबन 50 फीसद स्टार्ट-अप्स, लौहके शैहरा थमां उभरिये सामने आए न।

उ'नें आखेआ जे इ'नें स्टार्ट-अप्स ने नौजवानें गी सरकार नौकरिएं दे पिच्छे द्रौंइने दी मानसिकता कोला बाहू कड्डियै कम्म-रोजगार दे टिकाउ साधन उपलब्ध करोआए न।

<><><><><><>

Dy. CM Nagrota

उपमुखमंत्री सुरिंदर चौधरी होरें कल इंसाल ते नगरोटा ब्लाकें दा दौरा लाइयै उत्थे पिच्छले दिनें हाड़ें दी मारै हेठ आए दे इलाकें दा निरीक्षण कीता ते लोकें दिएं समस्याएं दा नबेड़ा बी करोआया। उपमुखमंत्री होरें सरबंधत अधिकारिएं गी निर्देश दिता जे ओह लोकें दिएं समस्याएं दे तुरत नबेड़े करोआने दे कन्नो-कन्नी खराब होई दिएं सिड़कें ते पुलें दी मरम्मती दे कम्मै च बी तेजी आहनन। उ'नें मुकामी लोकें दे प्रतिनिधिएं गी जकीन दोआया जे सरकार उ'नेंगी हर मुमकन मदाद उपलब्ध करोआने ते ग्रामीण ते दूर-दरेडे इलाकें दे विकास लेई वचनबद्ध ऐ।

<><><><><><>

Navratri

श्री माता वैशणो देवी तीर्थ स्थान सने जम्मू दे ऐतिहासिक बावे आहली माता दे मंदरै च बी अज्जै थमां 9वें दिनें दा “नराता उत्सव” शुरु होई गोआ ऐ। नरातें दे चलदे जम्मू दे बावे आहली माता ते होरनें देवी द्वारें गी बड़े शैल स्नाहकड़ें ढंगै'नै सजाया गेदा ऐ। नरातें दे मद्देनजर श्राईन बोर्ड ते मुकामी प्रशासन आसेआ सुरक्षा ते होर दुए इंतजाम कीते गेदे न तां जे इस दरान औने आहले श्रद्धालुएं गी कुसै बी चाल्ली दी कोई असुविधा पेश नेईं आवै। मुख्य भरै थमां श्रद्धालु इ'नें दिनें देवी दे दर्शनें लेईं औंदे न। लोकें दा मन्नना ऐ जे नरातें दौरान देवी दे दर्शन करने कन्नै जीवन च शांति ते खुशहाली औंदी ऐ।

तोंआई उपराज्यपाल मनोज सिन्हा होरें नरातें दे पवितर मौके पर लोकें गी शुभकामनां दितियां न। उ'नें प्रार्थना कीती जे आदि शक्ति मां सबनें गी खुशहाली-समृद्धि ते नरोई सेहत बखशन। उ'नें इब्बी मेद जाहिर कीती ऐ जे एह त्योहार शांति- एकता- खुशहाली ते आध्यात्म गी बढ़ावा देडन।

<><><><><><>

Seva Parv

मुख्य भरै च मनाई जा'रदी "सेवा पर्व" आहली पैहलकदमी दे तैहत, अज्ज अस तुसें'गी दस्सगे जे किस चाल्ली मोदी सरकारै, लोक-हितैशी सुधारें दे राहें किफायती आवास ते मेट्रो-संपर्क जकीनी बनाने पर ध्यान केन्द्रित कीता ऐ। भारत च हुन दुनिया दा त्रीया सबनें शा बड्डा मेट्रो नेटवर्क ऐ। 2014 मेट्रो नेटवर्क जेहड़ा छड़ा 250 किलोमीटर लम्मा हा हुन 1 जहार किलोमीटर दे आंकड़े गी पार करी गेदा ऐ। इस्सै चाल्ली प्रधानमंत्री आवास योजना शैहरी दे तैहत 1 करोड़ 16 लक्ख शा मते मकानें गी मंजूरी दिती गेई जिं'दे चा 93 लक्ख शा मते दा निर्माण कम्म सबूरा करी दिता गेदा ऐ। एह जतन शैहरी इलाके च लोकें दे जीवन च सुधार आहनने दी सरकार दी वचनबद्धता दी तसदीक करदे न।

<><><><><><>